



ALL INDIA RADIO THIRUVANANTHAPURAM

ആകാശവാണി, തിരുവനന്തപുരം
NATIONAL BULLETIN

DATE: 29-04-2026

TIME : 12.50 PM

പ്രധാന വാർത്തകൾ

- 1) പശ്ചിമ ബംഗാളിൽ രണ്ടാം ഘട്ട തിരഞ്ഞെടുപ്പിൽ വോട്ടെടുപ്പ് പുരോഗമിക്കുന്നു. 11 മണി വരെ രേഖപ്പെടുത്തിയത് 40 ശതമാനത്തിനടുത്ത് പോളിങ്ങ്.

Polling underway for 2nd and final phase of assembly elections in West Bengal . Around 40 percent. voter turnout has been recorded till 11 a.m.

- 2) നിയമസഭ തിരഞ്ഞെടുപ്പ് നടന്ന കേരളമടക്കമുള്ള സംസ്ഥാനങ്ങളിൽ വോട്ടെണ്ണൽ മെയ് നാലിന്. മുന്നൊരുക്കങ്ങൾ ഉൾജ്ജിതമാക്കി തിരഞ്ഞെടുപ്പ് കമ്മീഷൻ.

Counting of votes in the states, including Kerala, where Assembly elections were held, will take place on May 4. The Election Commission has intensified preparations.

-
- 3) ദുർബല വിഭാഗങ്ങളിൽ നിന്നുള്ള കുട്ടികൾക്ക് സ്കൂളുകളിൽ പ്രവേശനം നിഷേധിക്കുന്നത് വിദ്യാഭ്യാസത്തിനുള്ള മൗലിക അവകാശത്തിന്റെ ലംഘനമാണെന്ന് സുപ്രീംകോടതി.

Supreme Court upholds mandatory admission of students under the Right to Education Act.

- 4) സംസ്ഥാനത്ത് വരും ദിവസങ്ങളിൽ മഴ കൂടുതൽ ശക്തിപ്പെടുമെന്ന് കേന്ദ്ര കാലാവസ്ഥാ വകുപ്പ്. വിവിധ ജില്ലകളിൽ മഞ്ഞ ജാഗ്രത.

IMD predicts intensified rainfall in Kerala in the coming days. Yellow alert has been issued in various districts.

- 5) പെട്രോളിയം കയറ്റുമതി രാജ്യങ്ങളുടെ കൂട്ടായ്മയായ ഒപെകിൽ നിന്നും മെയ് ഒന്ന് മുതൽ പിന്മാറുമെന്ന് യുഎഇ.

The United Arab Emirates has decided to leave the Organization of Petroleum Exporting Countries (OPEC) beginning May 1.

- 6) ഐപിഎൽ ക്രിക്കറ്റിൽ ഇന്ന് മുംബൈ ഇന്ത്യൻസ്, സൺറൈസേർസ് ഹൈദരാബാദിനെ നേരിടും.

In IPL Cricket, Mumbai Indians will take on Sunrisers Hyderabad at the Wankhede Stadium in Mumbai.

WEST BENGAL ELECTION

പശ്ചിമ ബംഗാളിൽ രണ്ടാം ഘട്ട തിരഞ്ഞെടുപ്പിൽ വോട്ടെടുപ്പ് പുരോഗമിക്കുന്നു. 11 മണി വരെയുള്ള കണക്കനുസരിച്ച് 40

ശതമാനത്തിനടുത്ത് പോളിങ്ങാണ് രേഖപ്പെടുത്തിയത്. 142 മണ്ഡലങ്ങളിലായി 1,448 സ്ഥാനാർത്ഥികൾ മത്സരംഗത്തുണ്ട്. 41,001 പോളിങ്ങ് സ്റ്റേഷനുകളാണ് വോട്ടെടുപ്പിനായി ക്രമീകരിച്ചിരിക്കുന്നത്. രാവിലെ ഏഴിന് ആരംഭിച്ച പോളിങ്ങ് വൈകിട്ട് ആറ് വരെ തുടരും. കനത്ത സുരക്ഷാ ക്രമീകരണങ്ങളാണ് വോട്ടെടുപ്പിനോട് അനുബന്ധിച്ച് പശ്ചിമബംഗാളിൽ ഏർപ്പെടുത്തിയിരിക്കുന്നത്. സൗത്ത് 24 പർഗാനാസിലും, നാദിയയിലും ഉണ്ടായ ഒറ്റപ്പെട്ട അനിഷ്ട സംഭവങ്ങൾ ഒഴിച്ചു നിർത്തിയാൽ പോളിങ്ങ് പൊതുവേ സുഗമമായാണ് മുന്നോട്ട് പോകുന്നത്. കേരളം ഉൾപ്പെടെ നിയമസഭ തിരഞ്ഞെടുപ്പ് നടക്കുന്ന നാല് സംസ്ഥാനങ്ങളിലും പുതുച്ചേരിയിലും മെയ് നാലിനാണ് വോട്ടെണ്ണൽ.

Preparations for vote counting(INTRO)

വോട്ടെണ്ണലിനുള്ള ക്രമീകരണങ്ങൾ സംസ്ഥാനത്ത് പുരോഗമിക്കുകയാണ്. കൗണ്ടിങ്ങ് ഏജൻ്റുമാരുടെ പട്ടിക വോട്ടെണ്ണൽ തീയതിക്കു മുന്നൂ ദിവസം മുൻപായി റിട്ടേണിങ്ങ് ഓഫീസർമാർക്ക് നൽകണമെന്നാണ് നിർദ്ദേശം. ഓരോ ഏജൻ്റിനുമുള്ള ഐഡൻ്റിറ്റി കാർഡുകൾ റിട്ടേണിങ്ങ് ഓഫീസർമാർ തയ്യാറാക്കുകയും അതു സ്ഥാനാർത്ഥികൾക്കു കൈമാറുകയും ചെയ്യും.

കൂടുതൽ വിവരങ്ങളുമായി ആകാശവാണി ലേഖകൻ സ്റ്റീതി എം പള്ളൂരുത്തി.
(വോയ്സ്)

Prime Minister - Uttar Pradesh

പ്രധാനമന്ത്രി നരേന്ദ്ര മോദിയുടെ ഉത്തർപ്രദേശ് സന്ദർശനം പുരോഗമിക്കുന്നു. വാരാണസിയിലെ കാശി വിശ്വനാഥ ക്ഷേത്രത്തിൽ അദ്ദേഹം ദർശനം നടത്തി. ഹർദ്ദോയിൽ പൊതുസമ്മേളനത്തെ അദ്ദേഹം അഭിസംബോധന

ചെയ്യുകയാണ്. വിവിധ

പദ്ധതികൾക്കും പ്രധാനമന്ത്രി സംസ്ഥാനത്ത് തുടക്കം കുറിക്കും.

SC-ADMISSION

ദുർബല വിഭാഗങ്ങളിൽ നിന്നുള്ള കുട്ടികൾക്ക് സ്കൂളുകളിൽ പ്രവേശനം നിഷേധിക്കുന്നത് വിദ്യാഭ്യാസത്തിനുള്ള മൗലിക അവകാശത്തിന്റെ ലംഘനമാണെന്ന് സുപ്രീംകോടതി. സമീപ സ്കൂളുകളിൽ കുട്ടികൾക്ക് പ്രവേശനം നൽകാൻ സ്വകാര്യ, അൺ എയ്ഡഡ് സ്കൂളുകൾക്കടക്കം നിയമപരമായ ബാധ്യതയുണ്ടെന്നും കോടതി പറഞ്ഞു. ദുർബല വിഭാഗത്തിൽപ്പെട്ട കുട്ടികൾക്കായി 25 ശതമാനം സീറ്റുകൾ മാറ്റി വയ്ക്കേണ്ടതാണ്. വിദ്യാർത്ഥികൾക്ക് സ്കൂൾ പ്രവേശനം ഉറപ്പുവരുത്തുന്നതിനെ ദേശീയ ദൗത്യമായി കാണണമെന്നും സുപ്രീം കോടതി വ്യക്തമാക്കി.

POWER PEAK- DEMAND

രാജ്യത്തെ വൈദ്യുതി ഉപഭോഗം സർവ്വകാല റെക്കോർഡിൽ. 256 ഗിഗാവാട്ടിന് മുകളിലാണ് ഈ മാസം 25 ലെ വൈദ്യുതി ഉപഭോഗമെന്ന് കേന്ദ്ര ഊർജ്ജമന്ത്രാലയം അറിയിച്ചു. 2024 മെയ് മാസത്തിൽ രേഖപ്പെടുത്തിയ 250 ഗിഗാവാട്ട് എന്ന റെക്കോർഡാണ് ഇതിലൂടെ മറികടന്നത്. അയൽരാജ്യങ്ങളിലേക്കുള്ള വൈദ്യുതി കയറ്റുമതി നിലനിർത്തിക്കൊണ്ടുതന്നെയാണിതെന്നും മന്ത്രാലയം വ്യക്തമാക്കി. സംസ്ഥാനത്ത് വൈദ്യുതി ഉപഭോഗം വലിയ തോതിൽ വർദ്ധിച്ച സാഹചര്യത്തിൽ പ്രതിസന്ധി കണക്കിലെടുത്ത് വൈദ്യുതി നിയന്ത്രണം ഏർപ്പെടുത്താൻ കെ.എസ്.ഇ.ബി ഉന്നതതലയോഗം ഇന്നലെ തീരുമാനിച്ചിരുന്നു. വൈകുന്നേരം ആറിനും, പന്ത്രണ്ടിനുമിടയിൽ അരമണിക്കൂറിൽ താഴെ സമയത്തേക്ക് ആയിരിക്കും നിയന്ത്രണം.

GOVT- MOTOR VEHICLE DRAFT

മോട്ടോർ വാഹന ചട്ടങ്ങളിൽ നിർണ്ണായക ഭേദഗതികളുമായി കേന്ദ്ര സർക്കാർ. പരിസ്ഥിതി സൗഹൃദ ഇന്ധനങ്ങളായ എഥനോൾ, ബയോഫ്യൂവൽ എന്നിവയുടെ ഉപയോഗം വർദ്ധിപ്പിക്കുന്നതിന്റെ ഭാഗമായാണ്, 1989-ലെ കേന്ദ്ര മോട്ടോർ വാഹന ചട്ടങ്ങളിൽ പരിഷ്കാരം വരുത്തുന്നത്. ഇത് സംബന്ധിച്ച കരട് വിജ്ഞാപനം കേന്ദ്രസർക്കാർ പുറപ്പെടുവിച്ചു.

ബയോഡീസൽ മിശ്രണത്തിന്റെ അളവ് B10-ൽ നിന്നും B100 ലേക്ക് ഉയർത്താനുള്ള നിർദ്ദേശമുൾപ്പെടെയാണ് കരട് ചട്ടങ്ങളിലുള്ളത്. പരിസ്ഥിതി മലിനീകരണം കുറയ്ക്കുന്നതിന്റെ ഭാഗമായി വാഹനങ്ങളുടെ എമിഷൻ ടെസ്റ്റിംഗ് മാനദണ്ഡങ്ങൾ കൂടുതൽ കർശനമാക്കുകയും ഏകീകരിക്കുകയും ചെയ്യും. നൂതന ഇന്ധന സാങ്കേതികവിദ്യ പ്രോത്സാഹിപ്പിക്കുന്നതിലൂടെ രാജ്യത്തെ മലിനീകരണം ഗണ്യമായി കുറയ്ക്കാൻ നീക്കം സഹായകമാകുമെന്നാണ് വിലയിരുത്തൽ.

Election -GUJARAT

ഗുജറാത്ത് തദ്ദേശ ഭരണ തിരഞ്ഞെടുപ്പിൽ വൻ വിജയം നേടി ബിജെപി. സംസ്ഥാനത്തെ പതിനഞ്ച് മുൻസിപ്പൽ കോർപ്പറേഷനുകളിലും മുപ്പത്തിമൂന്ന് ജില്ലാ പഞ്ചായത്തുകളിലും എഴുപത്തിയെട്ട് മുൻസിപ്പാലിറ്റികളിലും ബിജെപി വിജയിച്ചു. കോൺഗ്രസ് ആറ് മുൻസിപ്പാലിറ്റികളിലാണ് ജയിച്ചത്. നർമ്മദ ജില്ലാ പഞ്ചായത്ത് പിടിച്ചെടുത്ത് ആം ആദ്മി പാർട്ടി ശ്രദ്ധേയമായ മുന്നേറ്റം നടത്തി. ഇവിടെ 22-ൽ 15 സീറ്റുകളും എ.എ.പി നേടി. 12 താലൂക്ക് പഞ്ചായത്തുകളിലും എ.എ.പി വിജയിച്ചു.

THRISSUR FIRE - ENQUIRY

തൃശൂർ മുണ്ടത്തിക്കോട് വെടിക്കെട്ട് ദുരന്തം അന്വേഷിക്കുന്ന ജുഡീഷ്യൽ കമ്മീഷൻ ജസ്റ്റിസ് സി.എൻ.രാമചന്ദ്രൻ നായർ ഇന്ന് അപകടസ്ഥലം സന്ദർശിക്കും.

ദൂരന്തത്തിൽ പരിഷ്കേറ്റ് ആശുപത്രിയിൽ കഴിയുന്നവരെയും അദ്ദേഹം സന്ദർശിക്കും. തൃശൂർ ജില്ലാ കളക്ടറുമായും പോലീസ് കമ്മീഷണറുമായും കമ്മീഷൻ കൂടിക്കാഴ്ച നടത്തും.

WAYANAD -Thamarassery (INTRO)

വയനാട് താമരശേരി ചുരത്തിൽ ഗതാഗത നിയന്ത്രണം. പകൽ സമയത്ത് ഭാര വാഹനങ്ങൾക്കും മൾട്ടി ആക്സിൽ വാഹനങ്ങൾക്കും ചുരത്തിൽ പൂർണ്ണ നിയന്ത്രണവും മറ്റ് വാഹനങ്ങൾക്ക് ഭാഗിക നിയന്ത്രണവും ഏർപ്പെടുത്തിയത്.

കൂടുതൽ വിവരങ്ങളുമായി ആകാശവാണി വയനാട് ജില്ലാ പ്രതിനിധി അരുൺ വിൻസെൻറ്. (വോയ്സ്)

IMD-KERALA

കനത്ത ചൂടിന് ആശ്വാസമായി സംസ്ഥാനത്തിൻറെ വിവിധ ജില്ലകളിൽ വരും ദിവസങ്ങളിൽ മഴ കൂടുതൽ ശക്തിപ്പെടുമെന്ന് കേന്ദ്ര കാലാവസ്ഥാ വകുപ്പ്.

കണ്ണൂർ, കാസർകോട് ജില്ലകളിൽ നാളെ മഞ്ഞ ജാഗ്രതയാണ്. ശക്തമായ മഴയ്ക്കുള്ള സാധ്യത കണക്കിലെടുത്ത് പത്തനംതിട്ട, ഇടുക്കി, വയനാട് ജില്ലകളിൽ മറ്റന്നാളും, ആലപ്പുഴ, കോട്ടയം, എറണാകുളം ജില്ലകളിൽ ശനിയാഴ്ചയും മഞ്ഞ ജാഗ്രത നൽകിയിട്ടുണ്ട്. അതേസമയം ഉയർന്ന അൾട്രാവയലറ്റ് സൂചിക റിപ്പോർട്ട് ചെയ്യുന്ന പശ്ചാത്തലത്തിൽ കോന്നിയിൽ ഇന്ന് ഓറഞ്ച് ജാഗ്രത പ്രഖ്യാപിച്ചു. ചെങ്ങന്നൂർ, ചങ്ങനാശേരി, മൂന്നാർ, കളമശേരി, ഒല്ലൂർ, പൊന്നാനി എന്നിവിടങ്ങളിൽ മഞ്ഞ ജാഗ്രതയാണ്.

All India Radio-Music

ആകാശവാണി തിരുവനന്തപുരം നിലയം സ്വാതി തിരുനാൾ സംഗീതോത്സവത്തോട് അനുബന്ധിച്ചു സംഘടിപ്പിക്കുന്ന

സംഗീതാർച്ചന മെയ് ഒന്നിന് തിരുവനന്തപുരത്തു നടക്കും. രാവിലെ ഒൻപതു മണി മുതൽ കോട്ടയ്ക്കകം ലെവി ഹാളിലായിരിക്കും പരിപാടികൾ. ആകാശവാണിയുടെ കേരള നിലയങ്ങൾ പരിപാടി തൽസമയം പ്രക്ഷേപണം ചെയ്യും.

EAM- ECUADOR

ഇന്ത്യയും ഇക്വഡോറും തമ്മിലുള്ള ഉഭയകക്ഷി സഹകരണം ശക്തമാക്കുന്നതിന്റെ ഭാഗമായി വിദേശകാര്യ മന്ത്രി എസ്. ജയശങ്കർ ഇക്വഡോർ വിദേശകാര്യ മന്ത്രി ഗബ്രിയേല സോമർഫെൽഡുമായി കൂടിക്കാഴ്ച നടത്തി. ന്യൂഡൽഹിയിൽ നടന്ന ചർച്ചയിൽ വ്യാപാരം, കൃഷി, ശേഷി വികസനം തുടങ്ങിയ പ്രധാന മേഖലകളിൽ സഹകരണം വർദ്ധിപ്പിക്കുന്നതിനെക്കുറിച്ച് ഇരുനേതാക്കളും ആശയങ്ങൾ പങ്കുവെച്ചു. ഇന്ത്യയുടെ നേതൃത്വത്തിലുള്ള സൗരോർജ്ജ സഖ്യത്തിന്റെ ഭാഗമാകാനുള്ള ഇക്വഡോറിന്റെ തീരുമാനത്തെ ശ്രീ ജയശങ്കർ സ്വാഗതം ചെയ്തു.

OPEC

പെട്രോളിയം കയറ്റുമതി രാജ്യങ്ങളുടെ കൂട്ടായ്മയായ ഒപെകിൽ നിന്നും പിന്മാറുന്നതായി യുഎഇ. മെയ് ഒന്ന് മുതലാണ് തീരുമാനം പ്രാബല്യത്തിൽ വരിക. പശ്ചിമേഷ്യൻ സംഘർഷത്തെ തുടർന്നുള്ള രൂക്ഷമായ ഊർജ്ജ പ്രതിസന്ധിക്കിടെയാണ് പിന്മാറ്റം. ആഗോള എണ്ണ വിതരണത്തിൽ ഒപെകിന്റെ നിയന്ത്രണം ദുർബലമാക്കുന്നതാണ് ഈ നീക്കം. കൂടുതൽ എണ്ണ വിപണിയിലേക്ക് എത്തിക്കാൻ യുഎഇയ്ക്ക് തീരുമാനത്തിലൂടെ സാധിക്കും.

IPL

ഐപിഎൽ ക്രിക്കറ്റിൽ ഇന്ന് നടക്കുന്ന മത്സരത്തിൽ മുംബൈ ഇന്ത്യൻസ്, സൺ റൈസേഴ്സ് ഹൈദരാബാദിനെ നേരിടും. രാത്രി 7.30ന് മുംബൈയിലാണ് മത്സരം. ഇന്നലെ രാത്രി നടന്ന

മത്സരത്തിൽ പഞ്ചാബ് കിംഗ്സിനെ രാജസ്ഥാൻ റോയൽസ് ആറ് വിക്കറ്റിന് പരാജയപ്പെടുത്തി .

FIFA PM MODI

പ്രധാനമന്ത്രി നരേന്ദ്ര മോദിയുടെ കായിക മേഖലയോടുള്ള താൽപ്പര്യത്തെ ഫിഫ പ്രസിഡന്റ് ജിയാനി ഇൻഫാന്റിനോ പ്രശംസിച്ചു. കുട്ടികൾക്കൊപ്പം ഫുട്ബോൾ കളിക്കുന്ന പ്രധാനമന്ത്രിയുടെ ചിത്രം അദ്ദേഹം പങ്കുവെച്ചു. ഗാങ്ടോക്കിൽ ഇന്നലെ യുവതാരങ്ങൾക്കൊപ്പം ഫുട്ബോൾ കളിച്ച പ്രധാനമന്ത്രി, ഉഗർജ്ജസ്വലമായ അനുഭവമായാണ് ഇതിനെ വിശേഷിപ്പിച്ചത്.

SENSEX+GOLD

രാജ്യത്തെ ഓഹരി വിപണികളിൽ നേട്ടം. സെൻസെക്സ് 1,077 പോയിന്റ് നേട്ടത്തിൽ 77,963 ലും, നിഫ്റ്റി 326 പോയിന്റ് ഉയർന്നു 24,321 ലും വ്യാപാരം തുടരുന്നു. സ്വർണ വില കൂടി. പവന് 320 രൂപ ഉയർന്ന് ഒരു ലക്ഷത്തി 11,000 രൂപയും, ഗ്രാമിന് 13,875 രൂപയുമാണ് ഇന്നത്തെ വില.
